



የግንቦት 7፤ የፍትሕ፤ የነጻነትና የዲሞክራሲ ንቅናቄ

Ginbot 7: Movement for Justice Freedom and Democracy

Tel +44 208 1335670

pr@ginbot7.org

የግንቦት 7 የፍትህ የነጻነትና የዲሞክራሲ ንቅናቄ የተመሰረተበትን አንደኛ አመት በሚመለከት የተሰጠ ጋዜጣዊ መግለጫ!

እለቱ ግንቦት ሰባት 2001 ዓ.ም ነው። ይህ እለት ለግንቦት 7 ለፍትህ ለነጻነትና ለዲሞክራሲ ንቅናቄ ታላቅ ትርጉም ያለው እለት ነው። የግንቦት 7 ንቅናቄ ይህንን እለት የድርጅቱ ስም መጠሪያ ያደረገው ያለምክንያት አይደለም። ንቅናቄው የቆመበት መሰረት፣ የንቅናቄው መነሻና መድረሻ፣ ህልሙና ራዕዩ ከእዚህ በሃገራችን የፖለቲካ ታሪክ ውስጥ ለዘለዓለሙ ሲታወስ ከሚኖረው የ1997ቱ የግንቦት ምርጫ ጋር በጥብቅ የተሳሰረ መሆኑ ነው። ንቅናቄያችን ስሙን ብቻ ሳይሆን የተመሰረተበትን እለት ጭምር ግንቦት 7 2000 ዓ.ም እንዲሆን አድርጓል። ይህም ያለምክንያት አልነበረም።

የሃገራችን ህዝብ በእዚህ እለት በ1997 ዓ.ም፣ ለሙብቱና ለነጻነቱ መከበር ቀናኢ መሆኑን አስመስክሯል። የዘውግ፣ የሃይማኖትና የቋንቋ ልዩነቶቹ፣ ገዢዎቹ እንደሚሆኑት የመከፋፋይና የባርነት እድሜውን ማራዘሚያ ምክንያቶች መሆን እንደማይገባቸው አሳይቷል። የሃገሪቱ ህዝብ ከዳር እስከ ዳር በጋራ በመነሳት በምርጫ ድምጹ የመረጠውን መንግስት ለመሰየም በአንድነት ተንቅሳቅሷል። የፖለቲካ ስልጣንን በምርጫ ለፈለገው ሃይል ማስተላለፍ የሚያስችል ብስለት፣ ብቃት፣ እውቀት፣ ባህልና ቁርጠኝነት ያለው ህዝብ መሆኑን አረጋግጧል። «የሚበጅህን እኛ ብቻ እናውቅልሃለን» ለሚሉት ዘረኛ ገዘዎች «እኔ ለራሴ አውቃለሁ» የሚለውን የማያሻማ መልእክቱን አስተላልፏል። በእብራይት በታጀሉ ገዥዎቹ ቅጥፈት እስረኛ ለነበሩና፣ አብላጫው የሃገራችን ደሃ፣ ችግረኛና የዘመናዊ ትምህርት እውቀት ያልደረሰው ህዝብ፣ የዲሞክራሲና የነጻነት ትርጉም ገብቶት ምርጫውን በሙሉ ልቡ አይሳተፍም ብለው ለደመደሙ የውጭ መንግስታት፣ ኢትዮጵያ የተአምር ሃገር፣ ህዝቧም ተአምር ሰሪ መሆኑን 26 ሚሊዮን ጊዜ የተደገመ ተአምር ሰርቶ ያሳያበት እለት ነው። ግንቦት 7 1997

የንቅናቄያችንን ስም ግንቦት 7 ብለን ስንነሳ የ1997ቷን ግንቦት 7ን ላንረሳ « ግንቦት 7 ብንረሳሽ የሚረሳ ይርሳን» በማለት በንቅናቄያችን የምስረታ እለት ቃል ኪዳን ገብተን ነው። የዛሬ አመት በእዚህ እለት ንቅናቄያችንን ግንቦት 7 ለፍትህ ለነጻነትና ለዲሞክራሲ ብለን ስናስተዋውቅ፣ በየአመቱ የራሳችንን ድርጅት የምስረታ እለት ብቻ ሳይሆን ንቅናቄያችን እንዲወለድና እንዲኖር ምክንያት የሆነውን የግንቦት 7 1997 ታላቅ ህዝባዊ ክንዋኔ የምናስታወስበት፣ በእዚያ የምርጫ እለት ህዝብ ሰንቆ የተነሳውን፣ ራሱን ከዘንተ-አለም ተገዥነት ወደ ዜጋነት የማሸጋገር ተስፋውን እውን ሳናደርግ የምናርፍ አለመሆኑን የገባነው ቃላችንን በየአመቱ የምናድስበት እለት እንዲሆን በማሰብ ነው።

የምርጫ 97 ተአምር እንዲሳክ መስዋዕትነት የከፈሉትን በሙሉ የምናስታውስበት፤ የእዚህን ምርጫ ድል አናስነጥቅም በማለት በዘረኛው የመለስ ዜናዊ አገዛዝ የተጨፈጨፉትን፤ የታሰሩትን፤ ከስራቸው ከቀያቸው ተፈናቅለው በገዛ ሃገራቸውና በባሕድ ምድሮች በስደት የሚንከራተቱትን የምንዘክርበት እለት ነው። ዛሬም የግንቦት 7ቱ ተአምር አቀጣጣዮች በመሆናቸው ብቻ በዘረኞች እስር ቤቶች ታጉረው ስቃያቸውን የሚያዩትን የፖለቲካና የህሊና እስረኞች በሙሉ አልረሳናችሁም የምንልበት እለት ነው።

እንደ ንቅናቄ ድግሞ ይህ እለት የግንቦትን ንቅናቄ ከተመሰረተ አንድ አመት የሞላው መሆኑን አባላቱ ደጋፊዎቹ የሚያስታውሱበት እለት። እውንም ንቅናቄያችን አንድ አመት ሞልቶታል። ንቅናቄያችን አንድ አመት ሞላው ብለን ግን፤ የቀንና የዘመን ቆጠራ በራሱ ግብ ይመስል ድግስ የምንደግስበት፤ የምንጨፍርበትና የምንፈነድቅበት በአል አይናረንም። የተነሳነው ዘመን እየቆጠርን የራሳችንን ንቅናቄ የልደት በአል ለማክበር አይደለም። ንቅናቄያችንን ያቆምነው፤ መለስ ዜናዊ በኢትዮጵያ ህዝብ ላይ የጫነውን የብካይና የግፍ ቀንበር አንስተን የሃገራችንን ህዝብ የተሟሉ የዴሞክራሲ፤ የነጻነትና የአኩልነት መብቶቹ ተከብረው፤ አንድነቱን አጥብቆ በጋራ፤ በድህነት፤ በረሃብ፤ በድንቁርናና በበሽታ ላይ የሚረባረብበትን ሁኔታ በአስቸኳይ ለመፍጠር መሆኑን እናውቃለን። በመሆኑም፤ በዛሬው እለት የተመሰረትንበትን አንደኛ አመታችንን ስናከበር የምንጠይቀው ጥያቄዎች፤ ሃገራችንና ሁላችንም ከገባንበት አስፈሪና አሳፊ አጣብቂኝ አስከፊነት ጋር ሲነጻጸር ምን ስርተናል? የግንቦት 7 1997 ህዝባዊ ራዕይ ከግብ ለማድረስ እስካሁን የወሰድነው እርምጃ ከሚጠብቅን ረጅምና አሰቸጋሪ ጉዞ ጋር ስናወዳድረው ምን ያህል አጥጋቢ ነው? የሚሉ ይሆናሉ።

በአንድ አመት ውስጥ የግንቦት 7ንቅናቄ ብዙ ስራዎች ሰርቷል። በዋናነት ድርጅታዊ መሰረቱ ሃገር ቤት እንዲሆን በማድረግ፤ በውጭም ሃገር ሰፊ የአባላትና የደጋፊዎች መረብ በመዘርጋት ስራዎችን ሰርተናል። የወያኔን ፕሮፓጋንዳ በመመከት፤ ህዝብ የለውጥ ተስፋው እንዳይጨልም ቀላል የማይባሉ የህዝብ ግንኙነት ስራዎች ተሰርተዋል። አሰቸጋሪ የሆነውን የወገናችንን በፖለቲካ ድርጅቶች መከፋትና ድርጅቶች ከእዚህ ወገናችን በሰበሰቡት ሃብት ላይ ባሳዩት ብክነት የተነሳ ገጥሞት የነበረውን የመለገስ ፍላጎት እጦት በመስበር የድርጅቱን የገንዘብ አቅም በማጠናከር የተወሰዱት እርምጃዎች የንቅናቄያችንን የፋይናንስ ነጻነት ማስከበር የቻሉ ሆነዋል። በፖለቲካ ባህል ደረጃ ዴሞክራሲ ጨዋነትና ስልጠናነት የተሞላበት የፖለቲካ መስክ መሆኑን በመረዳት፤ ባላንጣ አድርገው የሚያዩና ጨዋነትና ስልጠናነት በሌለው መንገድ ሊቀርቡን የሚፈልጉትን ሳይቀሩ፤ በተራ ድርጅታዊ ስምና ክብር በተሞላ ግብዝነት ሳንታጀልና ራሳችንን ሳንስት በቃዎሚ ጎራው መሃል ሌላው ቢቀር ሰላም እንዲወርድ የራሳችንን ጥረት አድርገናል። ትኩረታችንን በዋናው የሃገርና የህዝብ ጠላት በሆነው ዘረኛ አፋኝ በሆነው የወያኔ ቡድን ላይ ብቻ በማድርግ ተንቀሳቅሰናል። ሁኔታዎችና ወቅቱ የፈቀደውን ያህል መተባበር ከምንችላቸው ሃይሎች ጋር ለመተባበር የሚያስችሉንን ግለጽ ጉዳዮች ሳንሸፋፍን በአደባባይ በማቅረብ የወያኔን አምባገነናዊ ዘረኛት ለመመከት የሚችል ሰፊ የተቃዋሚዎች ህብረት እንዲፈጠር ጥረናል። ህብረቱ ባይፈጠር እንኳን ለህብረቱ መፈጠር መነጋገር ከጀመርናቸው ሃይሎች ጋር በከፍተኛ የወገናዊ ስሜት መቀራረብ ችለናል። መተባበሩም የግዜ ጉዳይ ካልሆነ በስተቀር የማይቀር መሆኑን ተረድተናል።

ነገር ግን ከላይ የጠቀሰናቸውና ሌሎችም ያልዘረዘርናቸው የንቅናቄያችን ክንውኖች ተባዝተው ቢከመሩ ጠቅላላ የሰራነው ስራ ሀገራችንና ሁላችንም ከምንገኝበት መከራ ለማውጣት መሰራት ከሚገባው ስራ ጋር ሲነጻጸር በውቁያኖስ መሃል እንደተጣለ ጠብታ ትንሽ መሆኑን አንክድም። ይህን የአንደኛ አመት በአል ስናስብ የንቅናቄያችን መሪዎች አባላትና ደጋፊዎች በእዚህ አንድ አመት ውስጥ ብዙ ስርተናል ብለው የሚከፈሉበት፣ ለአንድም ቀን ቢሆን ግዚያቸውን አመት ሞልቶናል በማለት ስራቸውን አቁመው በአል በማክበር ስም የሚፈንድቁበትና የሚከራራቡበት አድርገው እንዳያከበሩት የሚያደርገው ሃቅ ይህ ነው።

ይህ ቀን ዘረኛ ከሆነው የመለስ ዜናዊ ግፊኛና ዘራፊ አገዛዝ ጋር ለሚደረገው ትግል ንቅናቄያችንም ሆነ ደጋፊዎቹ እንዲሁም ሰፊው የሃገሪቱ ህዝብ በሁሉም ረገድ መክፈል የሚገባውን መስዋእትንት የምናሰላበት፣ ለመስዋእትንት ቃልኪዳን የምንገባበት ቀን ነው። ንቅናቄያችን «ግንቦት 7 አንቺ እለት ብንረሳሽ የሚረሳ ይርሳን» ብሎ የትግሉን ማረፊያ፣ ስልጣንን ሳይሆን በግንቦት 1997 ህዝብ ያሳየውን ተአምር ዳግም መልሶ ማሳየት የሚችልበትን እድል አድርጎ የተነሳ ድርጅት ነው። ለንቅናቄያችን አባላት ከእዚህ በላይ ውበት ያለው፣ የሰብእና እርካታ የሚሰጥ ሃገራዊና ህዝባዊ ፕሮጀክት የለም። በሃገር ቤትም ይሁን በሃገር ውጭ የሚገኘው ሃገሩን የሚወድ ኢትዮጵያ ሁሉ፣ ህዝብ በምርጫ የመንግስት ስልጣንን ለመረጠው መስጠት የሚችልበትን ሁኔታ ከመፍጠር ሌላ ከፍተኛ የፖለቲካ ግብ እንደሌለው እናውቃለን።

ስለእዚህ የንቅናቄያችንን መመስረት አንደኛ አመት አስበን በምንውልበት እለት ለወገኖቻችን የምናቀርበው የልደት በአል ድግስ ጥሪ የለንም። የግንቦት 7 ንቅናቄ ጥሪ «መጪው የትግል ወቅት የሚጠይቀውን ከባድና መራር ስራ ተባብረን በመስራት፣ ከገባንበት ሃገራዊና ህዝባዊ ፍዳና ውርደት በፍጥነት እንድንገላገል በእዚህ አንድ አመት ውስጥ ያሳየነውን መደጋገፍ የበለጠ አጠናክረን እንቀጥል» የሚል ነው።

ይህን ካደረግን በአብሪት የተወጠረን የጥቂት ዘረኞች ብካይ አምራች፣ የግፍ አገዛዝ በአጭር ጊዜ ውስጥ ከውድ ሃገራችን ውስጥ ጠራርገን በማስወገድ፣ በቦታው የኢትዮጵያ ህዝብ ለነጻነቱ መከበር የከፈለውን መስዋእትንት የሚመጥንና ባለንበት አለምም የሰው ልጆች ስልጣኔ የደረሰበትን ከፍተኛ ደረጃ የሚያነጻጻር የፖለቲካ የማህበራዊና የኢኮኖሚ ስርአት በሃገራችን መገንባት እንችላለን። የዛሬው እለት ጥሪያችን፣ «ኑ እንሰባሰብ፣ እንተባበር፣ ዘረኛትን አጨንግፍን በመቃብሩ ላይ አንድነትን፣ ፍቅርን፣ እኩልነትን፣ ፍትህንና ነጻነትን የሚያወድሰውን በአል እንደሚያዝያ 30 1997ቱ የሚሊዮኖች በአል በያስተሰርያል ዜማ ታጅቦን በሀገራችን ምድር ለማክብር እንጣደፍ» ነው።

ውድቀት የግንቦት 7ን ህዝባዊ ውብ ህልም ወደ ቅዠት ለቀየሩት ዘረኛ አምባገነኖች!
ድል በግንቦት 7 ህዝብ ያሳየውን ተአምር ለመድገም ታጥቀው ለተነሱ ወገኖች!

ግንቦት 7 ለፍትህ ለነፃነትና ለዲሞክራሲ ንቅናቄ
ግንቦት 7 /2001 ዓ.ም